

אַבְרָהָם קְאָרְאַלְנִיק

(1883-1937)

אַן מַזַל

צו אַלצדינג דאַרף מען האָבן מזל. אפֿילו די תורה אין היכל -- זאָגט מען -- דאַרף אויך האָבן מזל. און אפֿשר זי מער פֿון אַלע. עס איז געווענדט אין וועמעס הענט זי פֿאַלט אַרײַן, ווער עס איז איר "טרעגער," ווער איר אויסטייטשער און פֿאַרשפּרייטער.

יעדע תורה, יעדע גײַסטיקייט, אַלצדינג וואָס איז העכער און טיפֿער און וויכטיקער פֿון דער גרויער אַלטעגלעכקייט, פֿון דער פשוטער, קלאַציקער ערדיקייט -- אַלצדינג הענגט אָפּ פֿון מזל. מער אפֿילו פֿון די מאַטעריעלע זײַט פֿון לעבן. צו רײַכקייט דאַרף מען נישט צו האָבן קיין מזל. דאָרט איז גענוג -- דער ווילן, און אַמאָל אויך דער צופֿאַל. דער, וואָס וויל ווערן רײַך -- ווערט עס. פֿרײַער אָדער שפּעטער. און העלפֿט אים דערצו נאָך אַ צופֿאַל, איז אַוודאי גוט. און דער צופֿאַל איז נאָך נישט מזל. צופֿאַל איז דאָס פּלוצלונג אַנגעטראַפֿענע, דאָס נישט פֿאַרויסגעזעענע, דאָס, וואָס איז, אַזוי צו זאָגן, נישט נויטווענדיק. ווערט אַ מענטש רײַך דערפֿאַר, וואָס מען האָט צופֿעליק לעבן אים געפֿונען אַ גאָלד-גרוב, איז דאָס נישט קיין מזל -- עס איז אַ צופֿאַל. עס הענגט נישט אָפּ פֿון אים, האָט גאַרנישט וואָס צו טאָן מיט זײַן פּערזענלעכקייט.

מזל אָבער איז מער. עס איז די טיפֿע פֿאַרוואַרצלעכקייט און פֿאַראַנקערטקייט פֿון דער פּערזענלעכקייט. עס איז דער גרונטגעזעץ פֿון דעם זײַן, וואָס צווינגט צו לעבן אַזוי און נישט אַנדערש. מזל איז -- כאַראַקטער און טאַלאַנט. און איבער זײַ איז קײנער נישט קיין מושל. קײנער קאָן נישט צוגעבן צו זײַ קיין שפּריצעלע, קיין ברעקעלע. אַזוי פֿיל און אַזוי פֿיל איז אויסגעפֿאַלן אויף דעם חלק -- און מער נישט. און העכער, ווי דער קאָפּ, קאָן קײנער נישט שפּרינגען.

עס זענען דאָ פֿעלקער, וואָס האָבן מזל און פֿעלקער, וואָס האָבן נישט. די ענגלענדער האָבן אים. די דייטשן נישט. און דאָס איז נישט קיין צופֿאַל. פֿילו נישט קיין ווילן. די דייטשן האָבן געוואָלט זיין די הערשער פֿון דער וועלט. זיי האָבן אויך געהאַט געלעגנהייטן, דאָס הייסט צופֿאַלן. אָבער עס האָט זיי נישט געהאַלפֿן. די ענגלענדער האָבן גאַרנישט געוואָלט. זיי האָבן אָבער געקאַנט. זיי זענען געווען באַרופֿן צו אַ היסטאָרישער וועלט-מיסיע און האָבן זי אויסגעפֿירט - נישט קוקנדיק דערויף, וואָס זיי האָבן געהאַט אַלצדינג אַנטקעגן זיך: די צאָל, די איזאָלירטע לאַגע, דאָס שפּעטע אַריינקומען אין דער וועלטגעשיכטע. דער ענגלישער כאַראַקטער איז געווען דער ענגלישער מזל.

אויך שפּראַכן האָבן מזל.

און איינע פֿון די מזלדיקסטע איז די העברעישע. פֿשר די מזלדיקסטע. די שפּראַך פֿון אַ קליין פֿעלקעלע אין אַ ווינקל פֿון אַזיע, איז זי געוואָרן די "הייליקע שפּראַך" פֿון אַ וועלט. זי איז געוואָרן דער רעזערוואַר פֿון גייסטיקע פּאָטענצן פֿאַר טויזנטער יאָרן. אַלצדינג איז געווען אַנטקעגן איר -- אפֿילו דאָס אייגענע פֿאַלק. אָבער זי האָט גוֹבֵר געווען. ייִדן האָבן אַזוי ליב געהאַט די העברעישע שפּראַך, אַז זיי האָבן פֿילו נישט געוואָלט צוקומען צו נאָענט צו איר. זיי האָבן געשאַפֿן דאָס מייסטע, וואָס זיי האָבן געקאַנט, אויף אַנדערע שפּראַכן: אַראַמעיש, סיריש, אַראַביש. אָבער העברעיש האָט מזל. יעדעס מאָל, ווען עס איז געקומען איינער אַ גרויסער, אָן עכטער און האָט געוואָלט זאָגן דעם פֿאַלק דאָס טיפֿסטע, דאָס בעסטע, האָט ער עס געזאָגט אין העברעיש; האָט ער עס אַליין נישט געקאַנט זאָגן, האָט די העברעישע שפּראַך געפֿונען אַ וועג צו אים. און עס איז פֿאַרבליבן. דער מורה-נבֿוכים_ וואָלט שוין געווען פֿאַרגעסן, ווען בן טיבון וואָלט אים נישט פֿאַרטייטשן פֿון דעם שיינעם, פֿליסנדיקן, לעבעדיקן אַראַביש אין אַ שווערן, אומגעלומפּערטן, מיטלאַלטערלעכן העברעיש. און די שלעכטע איבערזעצונג האָט איבערגעלעבט דעם גוט געשריבענעם אַריגינאַל.

העברעיש האָט געהאַט מזל. די שפּראַך, די ליטעראַטור, האָט געהאַט מעצענאַטן. מעצענאַטן! יעדעס מאָל, ווען איך הער דאָס וואָרט, דערמאָן איך זיך אָן דעם אַלטן פֿערוז פֿון האַראַץ, דעם פֿערוז

איבער דעם ערשטן מעצענאָט, דעם רוימישן פּאַטריציער און גביר, וואָס האָט איבערגעלאָזט נאָך זיך אַן אומשטערבלעכן נאָמען -- נאָר דערפֿאַר וואָס ער האָט געשטיצט די ליטעראַטור. און דער פֿערוז איז: *maecenas, atavis edite regibus*. "מעצענאָס, דו, וואָס שטאַמסט פֿון מלאכים." דער ערשטער מעצענאָס האָט געשטאַמט פֿון מלאכים, מלאכים-בלוט האָט גערונען אין זיינע אָדערן. און ווייל פֿון קעניגלעכן בלוט, ווייל פֿון קעניגלעכן גייסט, ווייל אַן אַריסטאָקראַט, פֿאַרוואַרצלט אין דורות, מיט טיפֿע רעספעקט פֿאַר איר פֿאַרגאַנגענהייט, פֿול מיט דעם באַווסטזיין פֿון דער פֿאַרקייט פֿון דעם לעבן -- האָט ער אויך געהאַט דעם גרעסטן רעספעקט, די גרעסטע ליבע פֿאַר דעם גייסט.

און פֿשר איז טאַקע דאָס דער טעם, פֿאַרוואָס דאָס ייִדישע פֿאַלק האָט געהאַט פֿון טויזנטער יאָרן אַזאַ מעצענאָטן-באַציונג צו דער העברעיִשער שפּראַך. דאָס איינציק קעניגלעכע, אַריסטאָקראַטישע, דאָס איינציקע, וואָס פֿאַרבינדט די צייטן; די איינציקע אַריסטאָקראַטישע באַציונג פֿון דעם ייִדיש פֿאַלק.

אַט איז פֿאַר אונדזערע אויגן -- כמעט פֿאַר אונדזערע אויגן -- אויסגעוואַקסן די ניי העברעיִשע ליטעראַטור. און פֿאַר אונדזערע אויגן, אין אונדזערע צייט, איז אויסגעוואַקסן פֿאַראַלעל צו איר -- די ייִדישע ליטעראַטור.

צוויי ליטעראַטורן ביי דעם אייגענעם פֿאַלק. אָבער איינע האָט מזל -- די צווייטע האָט נישט.

שטיל און אָן אימפעט גייט זיך די העברעיִשע ליטעראַטור. נישט אין דער ברייט, אָבער אין דער טיף. איינס צו איינס -- פֿאַמעלעך. קבֿ לקבֿ, "אַ ספֿר נאָך אַ ספֿר, אַ ווערק נאָך אַ ווערק. און אַזוי -- כמעט אומבאַמערקט -- אַ ביבליאָטעק, אַ ליטעראַטור.

אַ ליטעראַטור, וואָס איז אויסגעוואַקסן אויף ריינעם אידעאָליזם. קיינער האָט זי, דאַכט זיך, נישט באַדאַרפֿט האָבן. קיינער האָט זיך נישט גענייטיקט אין איר. זי איז געווען אַ מוסרות. אָבער דאָס איז געווען איר לעבנס-קוואַל. דאָס "נישט נייטיקע" איז געוואָרן איר נויט-ווענטיקייט. איר אַרעמקייט, איר באַשרענקטקייט -- איז געוואָרן איר גרעסטע רייכקייט.

זי איז געווען פֿון אלע ליטעראַטורן -- די אַריסטאָקראַטישסטע, ווייל די איינציקע, וואָס האָט נישט געהאַט קיין שום אַנדערע מאָטיוון, אַ חוץ -- איר אַליין.

קיינער האָט פֿון איר גאַרנישט דערוואַרט. נישט קיין געלט, נישט קיין כּבֿוד. אי דער שרײַבער, אי דער לעזער זענען צוגערעטן צו דעם העברעיִשן בוך צו דעם וואָרט אין אַ "של נעליך" שטימונג. זיי האָבן געפֿילט, אַז דאָס איז אַ "הייליקע אַרבעט". עס איז אַפֿט געווען נאַיוו, מליטשדיק, בטלניש, אַלטמאָדיש-אַרײַענטאַליש-איבערגעטריבן; אָבער דאָס איז געווען בלויז די פֿאַרם. אין דעם תּוך איז זייער געפֿיל געווען טיף און מת. זיי האָבן געפֿילט, אַז זיי זענען שותפֿים צו דעם וועלט-היסטאָרישן גײַסט. און דערפֿאַר האָט די העברעיִשע ליטעראַטור אין איר אַרעמקײט זיך געקאָנט האַלטן שטאַרקער און וואַרצלדיקער, ווי די ייִדישע ליטעראַטור מיט איר רײַכקײט, מיט איר גרויסע צאָלן.

די ייִדישע ליטעראַטור האָט געהאַט לעזער. די העברעיִשע -- מעצענאַטן, מענטשן, וואָס טוען זיך אַ כּבֿוד, ווען זיי דערנענטערן זיך צו דער קעניגלעכקײט פֿון דער שפּראַך.

מען מעג ניט באַצײען, ווי מען וויל, צו די נײַע ייִדישע גבֿירים אין אייראָפּע און אַמעריקע, וואָס האָבן אַוועקגעגעבן גרויסע סומען פֿאַר העברעיִשע ליטעראַטור. מען קען שפּאַטן אפֿילו איבער דעם מאָדנעם פּלאַן, אַרויסצוגעבן אויף העברעיִש אומנייטיקע, שוין פֿאַרשימלטע ביכער, ווי, למשל, די דריט-קלאַסיקע דראַמאַטישע פּאָעמע פֿון דער אונגאַר מאַראַטש, וואָס דער שטיבל-פֿאַרלאַג האָט נישט לאַנג צוריק אויסגעגעבן. מען קאָן אַרגומענטירן, אַז עס זענען דאָ בעסערע, נײַטיקערע ביכער. דאָס איז בלויז אַ געשמאַק און אַ דעטעל-פֿראַגע. אָבער אין עצם מוז מען דאָך באַוונדערן דעם מוט, די גרײַטקײט צו קרבנות פֿון די אלע ייִדן, וואָס גרינדן פֿאַרלאַגן, וואָס גיבן אַרויס שײַנע, גוטע וויכטיקע ביכער, וואָס שאַפֿן פֿאַנדן פֿאַר העברעיִשע פֿאַרלאַגן: שטיבל, דוויר, גיבן אַוועק צײַט און מי און געלט, און, דער עיקר, ליבע פֿאַר דעם העברעיִשן וואָרט.

און עס פֿרעגט זיך: ווי קומט עס? ווי קומט עס, אַז עס זענען דאָ אַזוי פֿיל העברעיִשע פֿאַרלאַגן: שטיבל, דוויר, מאַריאַ, שפּול, ו.אַ.ו.

יעדער מיט אַ גרויסן פראַגראַם, יעדער מיט ערנסטע, שיינע פלענער, און אויך ווונדערבארע רעזולטאַטן. ווי קומט עס, וואָס עס געפֿינט זיך אין אַמעריקע אַ ייִד, ווי דער אי. מעץ, וואָס גיט אַוועק הונדערט טויזנט דאָלער פֿאַר אַ פֿאַנד פֿאַר העברעיִשע שריפֿטשטעלער? ווי קומט עס, אַז פֿאַר אַ קליינע צאָל ייִדן, וואָס לייענען העברעיִש, איז דאָ אַלצדינג -- אי געלט, אי רעספעקט, אי מעצענאַטן -- און פֿאַר ייִדיש, דער שפראַך פֿון מיליאָנען ייִדן, פֿון דעם ייִדישן רובֿ, איז גאָר נישטאַ. גאָרנישט? אַזוי פֿיל העברעיִשע מעצענאַטן און קיין איינציקער ייִדישער!

אַמעריקע האָט אַזוי פֿיל ייִדישע צייטונגען -- מיט הונדערטער טויזנטער לעזער, און קיין איינציקן פֿאַרלאַג, און קיין איינציקע אומפֿאַרטייִשע, ריין-ליטעראַרישע וואַכנשריפֿט און קיין מאַנאַטשריפֿט!

און די פרעסע אַליין; איך וויל דאָ נישט אַריינפֿאַלן אין דעם איכה-טאָן. איך וויל נישט אַריינלאָזן זיך אין אַ חקירה וועגן דער ייִדישער פרעסע, פֿאַרוואָס זי איז אַזוי ווי זי איז. אָבער איינס זע איך: יעדער באַזונדער און אַלע אין איינעם האָבן צו איר די באַציונג פֿון אַפֿשטופן. אַפֿשטופן די צייט, אַפֿלעבן די פֿאַר יאָר, וואָס איז נאָך באַשערט -- און דערנאָך -- "נאָך אונדז דער מבול." אַ שליער פֿון פעסימיזם, פֿון אומגלויבן אין זיך אַליין, אין דער צוקונפֿט, אין דעם ווערט הענגט אַרום דער ייִדישער פרעסע. און איך גלויב, אַז דאָס איז נישט בלויז אין אַמעריקע. אין אייראָפּע איז דאָס אויך נישט בעסער. דאָרט קוקט מען מיט קנאה אויף אַמעריקע. מיר דאָ מיינען, אַז גאָט ווייסט וואָס ער טוט זיך דאָרט. און ביידע אין איינעם שטייען מיר פֿאַר אַ רעטעניש און פֿרעגן: פֿאַרוואָס איז דאָס אַזוי.

אַ ליטעראַטור אָן מזל. צו שפעט געקומען -- און דערפֿאַר נישט פֿאַרוואַרצלט, דערפֿאַר נישט טיף אַריינגעדונגען אין דעם ייִדישן באַווסטזיין. ייִדן האָבן ליב אַלטקייט. וואָס עלטער -- אַלץ בעסער. און דאָס נייע פֿאַסט נישט צו זיי. זיי קאָנען נישט טראַגן דאָס נייע מיט גראַציע -- נישט די נייע פֿרייהייט, נישט די נייע עשירות און אויך נישט די נייע שפראַך.

מען קאָן וועגן דעם נישט קעמפֿן. עס איז אין בלוט.

און פֿאַרט -- עס טוט באַנק. עס איז אַ שאַד. איך קאָן מיר
אויסמאַלן אַ צײַט, ווען ייִדן וועלן באַדויערן, וואָס זײ האָבן זיך
באַצויגן אזוי בטלדיק, אזוי פֿון אויבן אַראָפּ, אזוי אָן ליבע און
רעספעקט צו דעם ייִדישן וואָרט. עס וועט זײַן די צײַט, ווען ייִדיש
וועט זײַן אַ "פֿאַרגאַנגענהײַט". און דאָס, וואָס איז פֿאַרגאַנגען, איז
אַלט, און טױט און שטימונגספֿול. און עס וועט זיך פֿאַרבענקען די
ייִדן, די ענגליש-רעדנדיקע, די פּויליש-רעדנדיקע, די העברעיִש-
רעדנדיקע, נאָך דעם אייגנאַרטיקן טאָן פֿון דער שפּראַך, וואָס דורות
און דורות פֿון ייִדן האָבן גערעדט. עס וועט זיך זײ פֿאַרבענקען נאָך
די קלאַנגען, וואָס זענען געבוירן געוואָרן אין מיטלאַלטער,
פֿאַרפֿלאַנצט געוואָרן אין די סלאַווישע סטעפּן; קלאַנגען פֿון ייִדישער
אײַנזאַמקײַט, פֿון התעוררות און אינטימיטעט און טרויער און וויץ;
קלאַנגען -- אַנגעזאַפט מיט דעם האַרצבלוט פֿון אַ פֿאַלק.

און עס וועט זײ באַנק טאָן -- די, וואָס וועלן קומען נאָך אונדז --
פֿאַר די לידער, וואָס זענען נישט אויסגעזונגען געוואָרן; פֿאַר דעם
זיפֿץ, וואָס איז נישט אויסגעוואַקסן אין אַ סימפֿאָניע; פֿאַר די
אוצרות, וואָס זענען געבליבן נישט אויסגענוצט.

אפֿשר וועט זיך דעמאָלט געפֿינען אַ מעצענאַט פֿאַר דעם טױטן, פֿאַר
דעם הייליק-געוואָרענעם ייִדיש -- אָבער עס וועט זײַן צו שפּעט.

אַ שפּראַך אָן מזל!

[פֿון _קריטיק און ליטעראַטור-געשיכטע_, וואַרשע, 1928]